



Трэба памятаць, што гародніна, якую сеялі пад зіму, не прызначаная для захоўвання. Яе лепш хутчэй спажыць.

ШТО СЕЯЦЬ, ШТО САДЖАЦЬ

Садзяць пад зіму ў асноўным цыбульныя расліны, якія маюць запас пажыўных рэчываў. Пасадкай займаюцца і на пачатку лістапада, але толькі ў заглыбленых цяплячах, каб цыбуліны паспелі ўтварыць моцную каранёвую сістэму і падрыхтавацца да зімоўкі, а адростаць лісты будуць толькі вясной.



Ну, а пасевы пад зіму, калі, вядома, вы загадзя падрыхтавалі грады, праводзяць па мерзлай зямлі ў лістападзе. Калі выпаў снег, яго змятаюць так, каб адкрылася зробленая загадзя баразёнка.

Насенне холадаўстойлівых культур, якое сеюць пад зіму, мае ўласцівасць прарастваць не адразу, таму рызыка, што яно ўздыдзе ў момант зімовых адліг, невялікая.

У той жа час вясной, пасля ўсходаў, такая гародніна павінна хутка фарміравацца. Звычайна гэта дробнанасенныя расліны — морква, цыбуля, кітайская капуста, шпінат, салата, агурочная трава, пятушка, кроп, радыска, салатная гарчыца і іншыя холадаўстойлівыя культуры. Каб не расчаравацца, заўсёды трэба дакладна ўяўляць сабе, што можна атрымаць у выніку падзімовых пасеваў. І не чакаць ад сваёй гарод-

ніны таго, што яна даць у прынцыпе не можа.

Навошта тарфяная коўдра (мульча) для падзімовых пасеваў

Насенне для пасеву выбіраюць самае лепшае. Сеюць яго раўнамерна, на глыбіню 0,5—1 см, сухім і пратраўленым, засыпаюць друзлай, урадлівай зямлёй і адразу яшчэ на 3 см укрываюць торфам або перагноем.

Тарфяная коўдра (мульча) стварае роўны тэмпературны рэжым, бо насенне не павінна прарасці раней, чым трэба, інакш яно загіне.

Мульча абараняе глебу ад утварэння скарынькі, а вясной захоўвае вільгаць, спрыяе хуткаму выграванню

зямлі і ахоўвае далікатныя ўсходы ад замаразкаў.

Торф ці перагною загадзя варта ачысціць ад насення пустазелля. Трэба сачыць, каб грады заўсёды былі добра накрытыя снегам. Расліны з перазімавалага насення не толькі з'яўляюцца раней, але бываюць, як правіла, больш моцныя і трывалыя, бо яны прайшлі натуральную прыродную загартоўку.

Сакрэты пасеву буракоў пад зіму

Некаторыя лічаць, што буракі можна сеяць пад зіму і без усялякіх агаворак. Гэта не зусім правільна. У буракоў кароткі перыяд яравізацыі. Што гэта значыць? Пасля таго як гародніна дасць 5—6 лістоў, а тэмпература пры гэтым усталюецца нізкая дадатная (ад 2 да 10 °С), расліны праходзяць стадыю яравізацыі. Замест буйнога караня-плода яна фарміруе маленькі. І яшчэ кветканос. Таму ў паўночных шыратах буракі пад зіму не сеюць.

У больш паўднёвых рэгіёнах гэта рабіць можна, але не дзеля караняплода, які мае таварны выгляд, а для атрымання пучковай прадукцыі. Сутнасць у тым, каб паспець выкарыстоўваць буракі, хоць і маленькія, у самыя раннія тэрміны.

СЁННЯ

Сонца

	Усход	Захад	Даўжыня дня
Мінск	8.10	17.36	9.26
Віцебск	8.03	17.21	9.18
Магілёў	8.00	17.26	9.26
Гомель	7.52	17.27	9.35
Гродна	8.24	17.51	9.27
Брэст	8.20	17.57	9.37

Месяц

Першая квадра
28 кастрычніка.
Месяц у сузор'і Авена.


Імяніны

Пр. Клеапатры, Івана, Сяргея.
К. УСІХ СВЯТЫХ.



Фота Анатоля КЛЕШЧУКА.

ЗАЎТРА



РЫХТУЕМ МНАГАЛЕТНІКІ ДА ЗІМЫ

Большая частка кветкавых шматгадовых раслін, якія зімуюць у адкрытым грунце ў нашых кліматычных умовах, з'яўляюцца адносна марозаўстойлівымі. Аднак здараюцца бяспажыўныя зімы, якія суправаджаюцца моцнымі маразамі. У гэтым выпадку маладыя пасадкі кветак могуць вымерзнуць. Каб перастрахавацца і не дапусціць гэтага, расліны ўсё-такі неабходна прыкрываць на зіму.

Не трэба гэта рабіць да наступлення маразоў, бо ва ўмовах цёплай восені расліны пад тоўстым покрывам будуць падаправаць.

Прыкрываць кветкавыя культуры лепш за ўсё тады, калі ўстановацца першыя пастаянныя маразы і на глебе з'явіцца цвёрдая скарынка не менш за 2—3 сантыметры таўшчынёй, якая не адтае. Звычайна гэта прыпадае на пачатак лістапада.

У якасці матэрыялаў, якія ўцяпляюць, можна выкарыстоўваць перагною або торф, сухое пілавінне, лісце дрэў. Пласт павінен быць таўшчынёй не менш за 7—10 сантыметраў.

Расліны неабходна прыкрываць у два прыёмы: у першую чаргу варта насыпаць перагною, а пазней, з надыхо-

дам больш нізкіх тэмператур, трэба выкласці зверху сухое лісце. Такі метад выкарыстоўваюць для абароны флёрсаў, півонь, касачоў. Градкі, дзе растуць цыбуліныя, лепш прысыпаць торфам.

А вось для руж сховішча зладзіць больш складана. Пасля абразання расліны па тым жа прынцыпе трэба прысыпаць глебай прыкладна да паловы куста, а з надыходам пастаянных моцных маразоў трэба накрыць кусты драцянымі каркасамі або драўлянымі скрынямі. І толькі зверху іх трэба атуліць плёнкай з поліэтылену, каб на расліны не трапіла вільгаць.

Вясной, як толькі снег сыдзе, сховішча можна зняць, але зноў не адразу, таксама за два прыёмы, бо заўсёды могуць вярнуцца замаразкі.



Даты	Падзеі	Людзі
1 ЛІСТАПАДА		
1632 год — створана Магілёўская праваслаўная епархія. Узнікла па ініцыятыве кіеўскага мітрапаліта Пятра Магілы як адзіная праваслаўная епархія Беларусі ў межах сучаснай краіны з кафедрой у Магілёве. У сярэдзіне XVIII стагоддзя на некалькі гадоў Магілёўскай кафедрой завалодалі ўніяты. У 1755 годзе была зроблена спроба яе закрыць, але дзякуючы намаганням епіскапа Георгія Каніскага епархію ўдалося захаваць.	Сан-Францыска падпісаў Статут ААН, у 1947-м — па выніках Парыжскай мірнай канферэнцыі (1946) — мірныя дагаворы БССР з Балгарыяй, Венгрыяй, Італіяй, Румыніяй і Фінляндыяй. Узначальваў дэлегацыі БССР на сесіях Генеральнай Асамблеі ААН у 1946—1965 гадах. Памёр у 1977 годзе.	1942 год — нарадзіўся (вёска Гірэвічы Валожынскага раёна) Аркадзь Уладзіміравіч Русецкі, беларускі гісторык, культуролаг, доктар гістарычных навук, прафесар. Даследуе тэорыю, гісторыю, праблемы сучаснага развіцця мастацкай культуры Беларусі, творчасць беларускіх пісьменнікаў.
1903 год — нарадзіўся (вёска Лабковічы, цяпер у Крычаўскім раёне) Кузьма Венядзіктавіч Кісялёў, дзяржаўны дзеяч Беларусі, дыпламат, кандыдат медыцынскіх навук. З 1937 года — наркам аховы здароўя БССР, у 1938—1940-м — старшыня СНК БССР, у 1944—1966 гадах — наркам, міністр замежных спраў Беларусі. Меў ранг надзвычайнага і паўнамоцнага Пасла. На чале дэлегацыі БССР у 1945 годзе на канферэнцыі ў	1933 год — нарадзіўся (вёска Варакомшчына, цяпер у Дзятлаўскім раёне) Вячаслаў Уладзіміравіч Адамчык, беларускі пісьменнік. Працаваў на кінастудыі «Беларусьфільм». У 1982—1993 гадах — галоўны рэдактар часопіса «Бярозка». Аўтар раманаў «Чужая бацькаўшчына», «Год нулявы», «І скажа той, хто народзіцца» і іншых твораў. Лаўрэат Літаратурнай прэміі імя І. Мележа, Дзяржаўнай прэміі Беларусі. Памёр у 2001 годзе.	1967 год — сёння спаўняецца 50 гадоў з дня выхад першага нумару газеты «Вячэрні Мінск», якая асвятляе ўсе аспекты жыцця горада і краіны. Віншум калег з юбілеем!
		Было сказана
		Генадзь ПАШКОЎ, паэт, перакладчык, публіцыст: Што адмерана — пройдзеш са славай, ці прасунешся — як набяжыць. Ды нікому не дадзена права Выбраць час, у якім яму жыць.

УСМІХНЕМСЯ

Па статыстыцы, на пытанне «Ці лічыце вы сябе прыгожай?» большая частка апытаных жанчын адказвае: «Не». І барані вас Бог з імі пагадзіцца.

— Чуў, што на працу ўладкаваўся?
— Так, ахоўнікам на складзе.
— А графік які?
— Дзень спіш, тры адпачываеш.

Дзёння сына. Чырвоным — заўвага настаўніка: «Біўся на перапынку!»

Сінім — заўвага сына да заўвагі настаўніка: «Затое перамог!»

— Ах, які сабачка! Сюсюсю, ты мой маленькі. Колькі каштуе?
— 1 000 рублёў.
— За гэтую фігавіну з лап-камі?!

caricatura.ru

Любімую матулю, **Ірыну Уладзіміраўну КАНЮТУ**, віншум з юбілеем! Няхай усмешка не сыходзіць з тваіх вуснаў, а вочы не ведаюць слёз! Будзь здаровай, шчаслівай, бадзёрай! Няма большай радасці, калі ты сустракаеш на родным парозе. Дзякуй, родная, што ты ў нас ёсць!

Дзеці.